



## تمام رکاوٹوں پر قابو پانے کے بعد ایچ بی ایل پی ایس ایل 6 بدھ سے دوبارہ شروع ہوگی

ابو ظہبی، 8 جون 2021ء:

ایچ بی ایل پاکستان سپر لیگ ایک مستحکم لیگ ہے جو ہر سال مضبوط سے مضبوط تر ہوتی جا رہی ہے۔ لیگ کا چھٹا ایڈیشن اس کی سب سے بڑی مثال ہے، جس کے مکمل انعقاد کے لیے تمام لاجسٹک اور آپریشنل چیلنجز پر قابو پایا گیا ہے اور اب 9 جون سے شیخ زید کرکٹ اسٹیڈیم ابو ظہبی میں ایچ بی ایل پی ایس ایل کا میلہ سجنے کو تیار ہے۔

بدھ کے روز لیگ کا مجموعی طور پر 15 واں میچ لاہور قلندرز اور اسلام آباد یونائیٹڈ کے مابین کھیلا جائے گا۔ شیخ زید اسٹیڈیم ابو ظہبی میں کھیلا جانے والا یہ میچ مقامی وقت کے مطابق رات 8 بجے اور پاکستانی وقت کے مطابق رات 9 بجے شروع ہوگا۔

2016 میں ایچ بی ایل پی ایس ایل کا آغاز بھی ابو ظہبی سے ہوا تھا۔ 2017 کے بعد لیگ کے آخری تین میچز پاکستان میں کھیلے گئے، ایڈیشن 2019 کے دوران پلوامہ حملے اور سفری پابندیوں کے باوجود چند میچز کو کراچی میں منعقد کروایا گیا۔

کئی غیر ملکی کھلاڑیوں کی پاکستان آمد سے انکار کے باوجود لیگ کا پانچواں ایڈیشن مکمل طور پر پاکستان میں کھیلا گیا، گوکہ کوویڈ 19 کی عالمی وباء کے باعث پانچواں ایڈیشن کچھ عرصے کے لیے تعطل کا شکار ہوا تاہم اسے بعد میں مکمل کر لیا گیا۔

پھر ان میں سے بیشتر کھلاڑی لیگ کے چھٹے ایڈیشن میں شرکت کے لیے 2021 میں پاکستان آئے، ان کھلاڑیوں کی پاکستان آمد ملک میں سیکورٹی انتظامات پر ان کے اطمینان کی ضمانت تھی۔

اب ایڈیشن 2021 کے بقیہ 20 میچز میں سب سے بڑی رکاوٹ پاکستان، بھارت، سری لنکا اور جنوبی افریقہ جیسے ممالک کا پوائے ای کی ریڈ لسٹ میں موجود ہونا تھا مگر اس لیگ کے انعقاد کو ممکن بنانے کے لیے کئی امور پر خصوصی اجازت نامے لیے گئے جن میں سے کچھ کو بعد میں واپس بھی لے لیا گیا۔

بہر حال، پاکستان اور ابو ظہبی کی حکومتوں، ابو ظہبی اسپورٹس کونسل اور ایمرٹس کرکٹ بورڈ کے تعاون کی بدولت پی سی بی نے ان تمام چیلنجز پر قابو پایا اور لیگ کے انعقاد کو یقینی بنانے کے لیے ہر ممکن اقدامات اٹھائے۔

پی سی بی پر امید ہے کہ لیگ کا ساتواں ایڈیشن مکمل طور پر پاکستان میں ہی کھیلا جائے گا اور امکان ہے کہ اس ایڈیشن کے میچز دیکھنے کے لیے تماشائیوں کی ایک بڑی تعداد بھی اسٹیڈیمز کا رخ کرے گی۔

لیگ کے ان بیس بقیہ میچز میں دنیا بھر سے تعلق رکھنے والے کئی معروف کھلاڑی شرکت کر رہے ہیں، جن میں مارٹن گپٹل، عثمان خواجہ، فاف ڈوپلیسی، ڈیوڈ ملر، شیمرن بیٹمائز اور راشد خان کے نام شامل ہیں۔

اس دوران پاکستان کے نامور ستارے بابر اعظم، شاداب خان، محمد حفیظ، شاہین شاہ آفریدی، سرفراز احمد، محمد رضوان، شر جیل خان، حسن علی اور فہیم اشرف بھی اس لیگ میں جلوہ گر ہو رہے ہیں۔

یہ تمام کھلاڑی دورہ انگلینڈ کے لیے اعلان کردہ قومی اسکواڈ کا حصہ بھی ہیں، جو انگلینڈ کے خلاف تین ون ڈے اور تین ٹوئنٹی ٹوئنٹی میچز پر مشتمل سیریز کھیلنے کے بعد پانچ ٹوئنٹی اور 2 ٹیسٹ میچز کی سیریز کھیلنے ویسٹ انڈیز روانہ ہو جائیں گے۔

– ENDS –

Media contact:

**Ibrahim Badees Muhammad**  
Editor – Urdu Content  
Media and Communications

Partners



[www.psl-t20.com](http://www.psl-t20.com) ●  
@thePSLt20 ●  
@thePSL ●  
PakistanSuperLeague ●  
@thepsi ●

**PCB Headquarters**  
Gaddafi Stadium,  
Ferozpur Road, Lahore  
Pakistan, PO Box 54000  
T: +92 42 3571 7231-4